

ಮಾಡುವ ಈ ಜನರು ಸರಕಾರದೊಂದಿಗೆ ಏಕನಿಷ್ಠರಾಗಿ ಕೆಲಸ ಮಾಡಿದ್ದರೆ ಆದೊಂದು ವಿಷಯ ಬೇರೆ ಆಗುತ್ತಿತ್ತು. ನಮ್ಮ ಕ್ರಾಂತಿ ಸೈನಿಕರಿಗೆ, ಕ್ರಾಂತಿಗೆ ಸಹಾಯ ಮಾಡುವ ಧೈರ್ಯವಿಲ್ಲದಿದ್ದರೆ ಆಬಗ್ಗೆ ಅವರಿಗೆ ವಿಶೇಷ ದೋಷಕೊಡುವ ಕಾರಣವೂ ಇದ್ದಿಲ್ಲ. ಅದೊಂದು ಕರ್ತವ್ಯ ನಿಷ್ಠೆಯ ಪ್ರಶ್ನೆಯಾಗುತ್ತಿತ್ತು.

ಆದರೆ ಮೇಲಿನ ಸಾಹೇಬರಿಂದ ಭಲೆ ಭಲೆ ಎನ್ನಿಸಿಕೊಂಡು ಬಡತಿ ಪಡೆಯುವದಕ್ಕಾಗಿ ಪೋಲೀಸರು ಈ ಕ್ರಾಂತಿವೀರರಿಗೆ, ಭಾರತಮಾತೆಯನ್ನು ಪರದಾಸ್ಯ ಶೃಂಖಲೆಗಳಿಂದ ಮುಕ್ತ ಮಾಡುವ ಪ್ರತಿಜ್ಞೆಗೈದ ಶೂರರಿಗೆ, ಯಾವರೀತಿಯಿಂದ ಚಿತ್ರಹಿಂಸೆ ಕೊಟ್ಟರೆಂಬುದನ್ನು ವಿವರವಾಗಿ ಬರೆಯಬೇಕಾದರೆ ಕಾಗದಸಾಲಿಕ್ಕಿಲ್ಲ. ಅತ್ಯಂತ ಅಪಾಚ್ಯ ಶಬ್ದಗಳಿಂದ ನಮ್ಮನ್ನೂ ನಮ್ಮ ಮನೆಯ ಹೆಣ್ಣು ಮಕ್ಕಳನ್ನೂ ಹಿರಿಯರನ್ನೂ ಬೈಯುವದು, ರಾತ್ರಿ ಅಪರಾತ್ರಿ ಭಗಾತ ಕಾರ್ಯಕ್ರಮ ಮನೆಗೆ ಳಿಗೆ ಹೋಗಿ ಬೂಟುಗಾಲಿನಿಂದ ಬಾಗಿಲಗಳನ್ನು ಒದೆಯುವದು, ಅವರಿಗೆ ಆಶ್ರಯ ನೀಡುವವರ, ಅನ್ನ-ನೀರು ವಸತಿಯ ಅನುಕೂಲತೆ ಮಾಡಿಕೊಡುವವರ ಹೊಲ ಮನೆ ಜಪ್ತಮಾಡುವದು, ಹೊಡೆಯುವದು, ಬಡೆಯುವದು, ವಿರಕ್ತ ಮಠದ ಸ್ವಾಮಿಗಳನ್ನು ಬತ್ತಲೆ ಮಾಡಿ ಅಪಮಾನಮಾಡುವದು, ರಕ್ತ ಚಿಮ್ಮುವಂತೆ ಬಾಲಕರನ್ನು ಹೊಡೆಯುವದು. ತೊಗಲಿನ ತುಂಡಾದ ಭರಮಪ್ಪನ ಪ್ರಯೋಗಮಾಡುವದು, ಹೆಲ್ಲು ಮುರಿಯುವದು, ಬೆನ್ನೆಲಬು ಲಿಕ್ಕಿಲಿಕ್ಕಿಯಾಗುವಂತೆ ಥಳಿಸುವದು. ಬಂಧನ ವಾದಮೇಲೆ ಹಿಂದೆ ಕೈ ಕಟ್ಟಿ ಅನೇಕದಿನ ಕೂಡಿಸುವದು, ನಾಲ್ಕುರುಜನರಿಗೆ ಸಾಲಾಗಿ ಬೇಡಿಹಾಕಿ ಒಂದೇಕಾಲಕ್ಕೆ ಒಂದೇಸ್ಥಳದಲ್ಲಿ ಅದೂ ಲೈನದಾರಿಗೆಹತ್ತಿ ಮಲವಿಸರ್ಜನೆಗೆ ಕೂಡಿಸುವದು. ಬೊಟ್ಟಿನ ಉಗುರ ಕಣ್ಣುಗಳಲ್ಲಿ ಸೂಜಿ ಚುಚ್ಚುವದು, ಉಪವಾಸ ಕೆಡುವುದು, ಇವೆಮ್ಮಂತಾದ ಚಿತ್ರಹಿಂಸೆಗಳನ್ನು ಎಲ್ಲ ಪೋಲೀಸರೂ ಪೋಲೀಸ ಆಧಿಕಾರಿಗಳೂ, (ಒಂದೆರಡು ಅಪವಾದ ಬಿಟ್ಟು) ನಮ್ಮ ಕಾರ್ಯಕ್ರಮಕ್ಕೆ ಸತತವಾಗಿ ಕೊಟ್ಟರು.

ನರರಾಕ್ಷಸ ನಿಜಾಮುದ್ದೀನ.

ನಮ್ಮ ಜಿಲ್ಲೆಯಲ್ಲಿ ನಮ್ಮ ಜನರಿಗೆ ಈ ರೀತಿ ಕಷ್ಟಕೊಟ್ಟವರಲ್ಲಿ ಆಗ ಪೋಲೀಸ ಇನ್‌ಸ್ಪೆಕ್ಟರನಾಗಿದ್ದ ನಿಜಾಮುದ್ದೀನನ ಹೆಸರು ಎಲ್ಲರಿಗಿಂತ ಮೊದಲನೆಯದಾಗಿದೆ. ದಿವಂಗತ (ಬ್ಯಾರಿಸ್ಟರ) ನಾಥ ಪೈ ಅವರು ಬೆಳಗಾವಿಯಲ್ಲಿ ಆಗ ವಿದ್ಯಾರ್ಥಿಗಳಾಗಿ ಕ್ರಾಂತಿಕಾರ್ಯ ಮಾಡುತ್ತಿದ್ದರು. ಅವರನ್ನು ಈ ನಿಜಾಮುದ್ದೀನನು ಹಿಡಿದು ಅವರ ತಲೆಯನ್ನು ಕಲ್ಲಿನ ಗೋಡೆಗೆ ಅನೇಕ ಸಲ ಅಪ್ಪಳಿಸಿ “ಭಾರತಮಾತಾಕೇ ಜೈ ಅನು ತ್ತಿಯಾ ಹರಾಮಖೋರ ! ಈಗ ಜೈ ಅನ್ನು ನೋಡುತ್ತೇನೆ ! ಆ ಭಾರತಮಾತಾ ಆ ರಂಡಿ ಎಲ್ಲಿದ್ದಾಳೆ ಕರೆ, ಅವಳ ತಲೆ ಬೋಳಿಸುವೆನು !” ಎಂದು ಹಲ್ಲುತಿನ್ನುತ್ತ ಉದ್ಗಾರ ತೆಗೆದನು. ಮುಂದೆ ಸ್ವತಃ ನಾಥ ಪೈ ಅವರೇ ಇದನ್ನು ಹೇಳಿದರು. ಸ್ವರಾಜ್ಯ ಸಿಕ್ಕಮೇಲಾದರೂ ಇಂಥ ನೀಚ ಅಧಿಕಾರಿಗಳಿಗೆ ನಾವು ಶಿಕ್ಷೆ ಕೊಡಬಲ್ಲೆವೋ

ಎಂದೂ ನನಗೆ ಅವರು ಕೇಳಿದರು. ಮುಗುಟಖಾನ ಹುಬ್ಬಳ್ಳಿಯ ಶ್ರೀ ಚಿನ್ನಯ ಸ್ವಾಮಿ ಒಂಕಾರಮಠ ಅವರನ್ನು ಬಂಧಿಸಿದಾಗ ದಿನಾಲು ಬೇಕೆಂತಲೇ ಎರಡೂ ವೇಳೆ ಸಿಹಿ ಊಟ ಕೊಟ್ಟು ತೂಕಡಿಕೆ ಬರುತ್ತಲೇ ಮೋರೆಗೆ ತಣ್ಣೀರು ಉಗ್ಗುವದು, ಕೆನ್ನೆಗೆ ಏಟು ಕೊಡುವದು, ಒಂದು ವಾರ ನಡೆಸಿದ್ದರು.

ನಿಜಾಮುದ್ದೀನ ರಾಕ್ಷಸನಿಗೆ ಸಹಾಯಮಾಡುವಲ್ಲಿ ಇನಾಮದಾರ, ಭಟ್ಟ, ಕಲ್ಲೂರ, ದೊಡ್ಡಮನಿ, ವಾಂಡಕರ, ಉಮರಖಾನ, ಕಾಶೀಮ, ಹಿರೇಮಠ, ಮೊದಲಾದ ಉಪರಾಕ್ಷಸರು ಖರಧೂಷಣರಂತೆ ಒಳ್ಳೇ ಹುರುಪಿನಿಂದ ಮಗ್ಗರಾಗಿದ್ದರು. ಹೊಸೂರಿನ ರಾಮು ಮಾಸ್ತರರನ್ನು ಪೋಲೀಸರು ಕಟ್ಟಿಯಮೇಲಿಂದ ನುಗ್ಗಿಸಿದರು. ಅವರ ಹೆಣ್ಣು ಮುರಿದುಬಿದ್ದವು. ಪಾಚ್ಚಾಪೂರದಲ್ಲಿ ಅದೇ ತಾನೇ ಪೋಲೀಸ ಭರತಿಯಾಗಿದ್ದ ಒಬ್ಬ ಸುಶಿಕ್ಷಿತ ದೇಶದ್ರೋಹಿಯು ಮ. ಗಾಂಧಿಯವರ ಫೋಟೋ ರಸ್ತೆಯಲ್ಲಿ ಬಿಸುಟಿ ಅದರಮೇಲೆ ಬೂಟಗಾಲಿನಿಂದ ಮೂರು ಸಲ ಒದ್ದು ಫೋಟೋ ಹರಿದುಬಿಟ್ಟ. ಒಡೆದುಬಿಟ್ಟ ! ನಮ್ಮ ತಂಡದ ಕಾರ್ಯ ಕರ್ತರಾದ ಶ್ರೀ ಯಮನಪ್ಪ ಅರಭಾವಿ ಬೆಣಚಿನಮರಡಿ ಅವರನ್ನು ಪೋಲೀಸರು ಕಾಡಿದ್ದನ್ನು ನೆನಸಿದರೆ ಹೊಟ್ಟೆಯಲ್ಲಿ ಲಿವಿಲಿವಿ ಆಗದಿರದು. ಅವರಂತೂ ಭೂಗತರಾಗಿ ನಮ್ಮೊಂದಿಗೆ ತಿರುಗುತ್ತಿದ್ದರು. ಅವರ ಹೆಂಡತಿ ಲಕ್ಷ್ಮವ್ವನನ್ನು ಪೋಲೀಸರು ಬಂಧಿಸಿ ಜೇಲಿಗೆ ಕಳಿಸಿದರು. ಮನೆಯಲ್ಲಿಯ ಹಗ್ಗೇದಲ್ಲಿದ್ದ ಎಲ್ಲ ಜೋಳ ಲೂಟಿಮಾಡಿದರು. ಒಂದೇ ಒಂದು ವಯೋವೃದ್ಧ ಮುದುಕಿ ಯಮನಪ್ಪನ ತಾಯಿ ಮನೆಯಲ್ಲಿ ಉಳಿದಾಗ ಅವಳನ್ನೂ ರಟ್ಟೆಹಿಡಿದು ಹೊರಗೆ ಹಾಕಿ ಮನೆಗೆ ಕೀಲಿ ಜಡೆದು ಸರಕಾರಿ ಮುದ್ರೆ ಹಾಕಿದರು. ರಾಜಾ ಎಂಬ ಘಜದಾರರು ಗುಜನಾಳದಲ್ಲಿ ಅಕ್ಕತಂಗೇರಹಾಳದ ಸಣ್ಣ ಹುಡುಗರನ್ನು ಬಹಳ ಬಡಿದರು.

ಸವದತ್ತಿಯಲ್ಲಿ ಕೆಲಸಮಾಡುತ್ತಿದ್ದ ಶ್ರೀ ಪ್ರಭವ್ವ ಸವಣೂರ ಅವರನ್ನು ಪೋಲೀಸರು ೪-೫ ದಿನ ರಾತ್ರಿ ಬತ್ತಲೆಮಾಡಿ ತಿಗದಮೇಲೆ ನೀರು ಗೊಜ್ಜಿ ಭರಮಪ್ಪನಿಂದ ಬಡೆಯುತ್ತಿದ್ದರು. ಮತ್ತೊಮ್ಮೆ ಸವದತ್ತಿ ಧರ್ಮಶಾಲೆಯಲ್ಲಿ ಇವರನ್ನು ಬಡೆಯುವಾಗ ೪-೫ ಕಟ್ಟಿಗೆ ಒಡಿಗೆಗಳು ಮುರಿದವು. ಇವರೊಂದಿಗೆ ಕೆಲಸ ಮಾಡುತ್ತಿದ್ದ ಮಹಾದೇವ ಮರಕಟ್ಟಿ ಎಂಬವನು ಮದ್ದು ತಯಾರಿಸುವಾಗ ಸ್ಫೋಟವಾಗಿ ಶರೀರದ ಒಂದು ಭಾಗವನ್ನೇ ಸುಟ್ಟುಕೊಂಡ.

ಸೂಳೇಭಾವಿ ಸ್ಟೇಶನ್ ಸುಟ್ಟ ಆರೋಪದಿಂದ ಸುಲಭಾಳದ ಐವರು ಕಾರ್ಯ ಕರ್ತರನ್ನು ಹಿಡಿದಾಗ ಅವರಲ್ಲಿ ಒಸಲಿಂಗಪ್ಪ ನಿಂಗಪ್ಪ ಗುಡದವರ ಎಂಬವನನ್ನು ಚಿತ್ರಹಿಂಸೆ ಕೊಟ್ಟು ಭಾರಿ ಬಡೆದು ಕೊಂದು ಹಾಕಿದರು ! ಅವನ ಹೆಣ್ಣನ್ನು ಪೋಲೀಸರು ಗುಡ್ಡದಲ್ಲಿಯ ಒಂದು ಗಿಡಕ್ಕೆ ಹಗ್ಗದಿಂದ ತೂಗು ಹಾಕಿ ತಾನೇ ಉರಲು ಹಾಕಿಕೊಂಡನೆಂದು ಸುದ್ದಿ ಮಾಡಿದರು.

ಸೂರ್ಯನ ಬಿಸಿಲಿನ ತಾಪಕ್ಕಿಂತ ಬಿಸಿಲಿನಿಂದ ಕಾಯ್ದ ಉಸುಕಿನ ತಾಪ ಅಸಹ್ಯವಿರುವಂತೆ ಪ್ರತ್ಯಕ್ಷ ಬ್ರಿಟಿಶಸರಕಾರಕ್ಕಿಂತ ಅವರ ಕಾಲು ನೆಕ್ಕುವ ಪೋಲೀಸ ನಾಯಿಗಳು ನಮ್ಮನ್ನು ಬಹಳಷ್ಟು ಕಾಡಿದವು. ಅದೇ ಪೋಲೀಸ ಅಧಿಕಾರಿಗಳು ಸ್ವರಾಜ್ಯ ಸಿಕ್ಕಮೇಲೆ ಸರಸರನೆ ಮೇಲಿನ ಬಡತಿ ಹೊಂದಿ ನಿರ್ಲಜ್ಜರಂತೆ ಮರೆ ಯುತ್ತಿರುವ ದೃಶ್ಯವನ್ನು ನಮಗೆ ಕಣ್ಣಾರೆ ಕಾಣುವ ಪ್ರಸಂಗ ಬಂದಿತಲ್ಲಾ ಎಂದು ಮನಸ್ಸು ಅಲ್ಲೋಲ ಕಲ್ಲೋಲವಾಗುವದು ! ಈ ದುಷ್ಟ ಪೋಲೀಸ ಅಧಿಕಾರಿ ಗಳಿಗೆ ಯೋಗ್ಯ ಶಾಸನ ಮಾಡುವದು ನಮ್ಮ ಸ್ವತಂತ್ರ ಸರಕಾರದ ಕರ್ತವ್ಯವಾಗಿದ್ದಿಲ್ಲವೆ?

ಪೋಲೀಸರ ಅತ್ಯಾಚಾರ

ಅಳಣಾವರದಲ್ಲಿಯ ಸಿಟಿಝನ್ ಬ್ಯಾಂಕಿನ ಮೇಲೆ ನಮ್ಮ ಕಾರ್ಯಕರ್ತರು ದಾಳಿ ಮಾಡಿ ಸುಮಾರು ೨೦ ಸಾವಿರ ರೂಪಾಯಿ ನಗದು ಹಣ ಮತ್ತು ಅಷ್ಟೇ ಬೆಲೆ ಬಾಳುವ ಬಂಗಾರದ ದಾಗಿನೆಗಳನ್ನು ತಕ್ಕೊಂಡರು. ಈ ಬ್ಯಾಂಕು ಸರಕಾರಿ ಬ್ಯಾಂಕ ಆಗಿ ದ್ದಿಲ್ಲ. ಖಾಸಗಿಯದಾಗಿತ್ತು. ಯಾರ ಖಾಸಗಿ ಆಸ್ತಿಗೂ ಕೈ ಹಚ್ಚ ಬಾರದೆಂದು ಜಿಲ್ಲೆಯ ಎಲ್ಲ ಕಾರ್ಯಕರ್ತರಿಗೆ ತಿಳಿಸಲಾಗಿತ್ತು. ಆದರೂ ಕೆಲ ಕಾರ್ಯಕರ್ತರು ಪೂರ್ಣ ವಿಚಾರ ಮಾಡದೆ ಅದೂ ಸರಕಾರಿ ಬ್ಯಾಂಕು ಎಂದು ತಿಳಿದು ಅವಸರದಿಂದ ದಾಳಿ ಮಾಡಿದರು. ಕೊನೆಗೆ ಆದು ಖಾಸಗಿ ಬ್ಯಾಂಕು ಅಂತ ತಿಳಿದದ್ದರಿಂದ ಆ ಎಲ್ಲ ಹಣ, ಬಂಗಾರಬ್ಯಾಂಕಿಗೆ ತಿರುಗಿ ಕೊಡಲಾಯಿತು. ಧಾರವಾಡದ ಶ್ರೀ. ದ. ಪ. ಕರಮರಕರ ಅವರು ನಮ್ಮ ಕಾರ್ಯಕರ್ತರ ಪರವಾಗಿ ವಕೀಲಿ ನಡೆಸಿದರು.

ಈ ಪ್ರಕರಣದಲ್ಲಿ ಪೋಲೀಸರು ಗಂದಿಗವಾಡ ಗ್ರಾಮಕ್ಕೆ (ತಾಲೂಕು ಖಾನಾ ಪುರ) ಬಹಳ ತಾಪಕೊಟ್ಟರು. ಗಂದಿಗವಾಡದ ರುದ್ರಗೌಡಾ ಪಾಟೀಲ ಎಂಬವರನ್ನು ಪೋಲೀಸರು ಬಂಧಿಸಿ ಅಳಣಾವರಕ್ಕೆ ಒಯ್ದು ಮೂರು ದಿನಗಳ ವರೆಗೆ ಬತ್ತಲೆ ಮಾಡಿ ಬಡೆದರು. ಮೂರು ಹಗಲು ಮೂರು ರಾತ್ರಿ ಅವರನ್ನು ನಿಲ್ಲಿಸಿ ಮಲಗಗೊಡದೆ ಭರಮಪ್ಪನ ಪ್ರಸಾದ ಕೊಟ್ಟರು.

ಇದೇ ಗ್ರಾಮದ ಶ್ರೀ. ಭಾಸ್ಕರ ರಾಮಚಂದ್ರ ಪತ್ತಾರ ಎಂಬವರನ್ನು ಅನನ್ಯತ ವಾಗಿ ಪೋಲೀಸರು ಬಡೆದದ್ದರಿಂದ ಅನೇಕ ತಿಂಗಳ ವರೆಗೆ ಅವರ ಗಾಯಗಳು ಮಾಯ ಲಿಲ್ಲ.